

कागेश्वरी मनोहरा नगरपालिका छैटौं नगर सभा अधिवेशन, २०७९

नीति तथा कार्यक्रम

मिति २०७९।३।१०

आ.ब.२०७९/८० को नीति, कार्यक्रम तथा बजेट

कागेश्वरी मनोहरा नगरपालिकाको यस सम्मानित नगरसभाका सभा अध्यक्षज्यू,
प्रमुख अतिथिज्यू,
यस सभाका सदस्यज्यूहरू,
आदरणीय जनप्रतिनिधिज्यूहरू, राजनीतिक दलका नेतृत्वगण, नगरवासी दिदीवहिनी, दाजुभाइ, पत्रकार
तथा कर्मचारी साथीहरू

१. लोकतान्त्रिक मूल्य मान्यतालाई आत्मसाथ गर्दै जनभावना र विधि सम्मत तरिकाले स्थानीय सरकार संचालन गर्ने प्रतिवद्धताका साथ हामी २०७९ बैशाख ३० गते सम्पन्न स्थानीय तहको निर्वाचन अन्तर्गत यस कागेश्वरी मनोहरा नगरपालिकाको निर्वाचनमा जनताद्वारा निर्वाचित भई कार्यभार सम्हाली रहेका छौं । यस सन्दर्भमा हामीलाई सेवा प्रवाह गर्ने मौका दिनहुने कागेश्वरी मनोहरा नगरपालिकाका सम्पूर्ण नगरवासीहरूलाई हार्दिक धन्यवाद दिन चाहन्छौं ।

नेपालको संविधान र संघीय शासन प्रणालीको तहगत सरकारका रूपमा स्थानीय सरकार सबैभन्दा तल्लो तहको सरकार हो । नागरिकहरूलाई प्रत्यक्ष सेवा प्रदान गर्ने सरकारको सबै भन्दा तल्लो तहको इकाईको रूपमा रहेको “कागेश्वरी मनोहरा नगरपालिका” का हामी जनप्रतिनिधिहरूले निर्वाचनको क्रममा प्रतिवद्धता जनाइएका विषयबस्तुहरूमा केन्द्रित भई नागरिकहरू प्रतिको जिम्मेवारी र जवाफदेहिता अधिक भएको महसुस गर्दै आगामी आ.ब. ०७९/८० को नीति, कार्यक्रम तथा बजेट प्रस्तुत गर्न गइरहेका छौं ।

२. समावेशी राजनीति सहभागिता चुनावी प्रक्रिया, बहुलबाद, नागरिक स्वतन्त्रता, सरकारको कामकाज, राजनीतिक संस्कृतिलेनै लोकतन्त्रलाई पूर्ण बनाउछ । लोकतन्त्र प्रति हामी सबैको सम्मान र विश्वास रहेकोछ । विभिन्न कालखण्डमा लोकतन्त्र प्राप्तिका लागि आफ्नो जीवन उत्सर्ग गर्नुहुने ज्ञात अज्ञात वीर शहिदहरू प्रति भावपूर्ण श्रद्धाञ्जली अर्पण गर्दछु । नेपालको विभिन्न काल खण्डमा आर्थिक, सामाजिक र सास्कृतिक रूपान्तरणका लागि विभिन्न समयमा आन्दोलनको नेतृत्व गर्नुहुने अग्रज नेतृत्वगणहरू प्रति लोकतन्त्र स्थापनार्थ पुन्याउनु भएको योगदानको यहाँ स्मरण गर्न चाहन्छु ।

आ.व. ०७९/८० को नीति तथा कार्यक्रमका आधारहरू

१. “सबल, सक्षम, सुशासनयुक्त, विकासमुखी स्थानीय सरकार” मुख्य नाराका साथ कागेश्वरी मनोहरा नगरपालिकाको आगामी आ.व. २०७९/८० को नीति तथा कार्यक्रम तर्जुमा गर्दा मूलतः संघीय तथा प्रदेश सरकारले लिएको नीति तथा कार्यक्रम, स्थानीय निर्वाचनको क्रममा सबै राजनैतिक पार्टीहरूले प्रतिवद्धता जनाई संकल्प गरेका महत्वपूर्ण साझा सवालहरू, स्थानीय सरकारको रूपमा राज्यको तर्फबाट पूरा गर्न लोककल्याणकारी अवधारणामा आधारित कार्यहरू, सामाजिक र आर्थिक एवं मानवीय सूचाङ्कका आधारमा पछाडि परेका वर्ग, समुदाय, क्षेत्र लगायत समग्र रूपमा नगरवासीको सर्वाङ्गीण विकासको अवधारणालाई आत्मसात गर्दै अन्तराष्ट्रिय दिगो विकासको लक्ष्यहरूलाई समेत ध्यानमा राखी सन्तुलित र दिगो विकासका लागि यो नीति तथा कार्यक्रम तयार गरिएको छ ।
२. नगरपालिकाको आन्तरिक राजस्व बृद्धिको लागि करको दर समायोजन गरी करको दायरा वैज्ञानिक ढङ्गले विस्तार गरिनेछ ।
३. सामुदायिक विद्यालयमा गुणस्तरीय प्रारम्भिक बाल विकास ECD कक्षा संचालन, सामुदायिक र संस्थागत विद्यालयमा प्रभावकारी अनुगमन सहितको गुणस्तरीय शिक्षा प्रदान गरिने र प्राविधिक र व्यवसायिक शिक्षालाई प्राथमिकतामा राखी शैक्षिक कार्यक्रमहरू संचालन गर्दै लगिनेछ ।
४. नगरपालिका भित्र ज्येष्ठ नागरिकलाई निशुल्क स्वास्थ्य उपचार व्यवस्था गरिनेछ सामुदायिक विद्यालयका विद्यार्थीलाई निशुल्क स्वास्थ्य परीक्षण र उपचारको नियमित व्यवस्था गरिनेछ । नगरपालिकामा रहेको नगर अस्पताल लगायत सम्पूर्ण स्वास्थ्य केन्द्रहरू र शहरी स्वास्थ्य केन्द्रको क्षमता विस्तार र सुधार गरिनेछ ।
५. नगरपालिका भित्र संचालित सम्पूर्ण खानेपानी आयोजनालाई एकीकृत प्रणालीमा संचालन गर्न “नगर खानेपानी बोर्ड” गठन गरी ५ वर्ष भित्र शुद्ध खानेपानी प्रत्येक घरघरमा पुऱ्याउन आवश्यक प्रवन्ध गरिनेछ ।
६. सुशासन लोकतन्त्रको आधारस्तम्भ भएको कुरालाई आत्मसात गर्दै यस नगरपालिकाबाट सम्पादन गरिने कार्यहरूमा विधिको सर्वोच्चता, पारदर्शीता, आर्थिक सुशासन र मितव्ययिता, सामाजिक न्यायको प्रत्याभूति र नागरिकहरूको सक्रिय सहभागिता सहित भ्रष्टाचारमुक्त प्रशासनको सुनिश्चितता गरिनेछ ।
७. शिक्षा, स्वास्थ्य, खानेपानी तथा सरसफाई, रोजगारी, उद्यमशीलता, कृषि, पर्यटन, फोहरमैला व्यवस्थापन, संस्कृति संरक्षण, सहकारी विकास, शहरी पूर्वाधार, खोज अनुसन्धान, अन्तराष्ट्रिय सम्बन्ध, सुशासन, नागरिक सहभागिता, पर्यावरणीय सन्तुलन र निरन्तर दिगो भौतिक पूर्वाधारको विकास, सामाजिक न्याय बिना सामाजिक रुपान्तरण हुन नसक्ने कुरालाई मनन गर्दै नीति तथा कार्यक्रममा यी कुराहरूलाई बढी जोड दिइएको छ ।
८. सार्वजनिक निजी साझेदारी र जनसहभागिता बिना विकासका कार्यहरूले आशातित रूपमा छिटो फड्को मार्न नसक्ने भएकोले सार्वजनिक निजी साझेदारी PPP एवं जनसहभागिता मार्फत नगर

विकासको लागि ठूलो पूँजिको स्रोत र साधन जुट्ने भएकोले नीति, कार्यक्रम तथा बजेटको लागि आधारशिलाको रूपमा लिइएको छ ।

९. नगर विकास सबैको सामूहिक प्रयासबाट मात्र सम्भव हुने भएकोले नगर निर्माणको कार्यमा स्थानीय समुदाय, सहकारी, गैर सरकारी संस्थाहरू, विभिन्न सामाजिक संघ संस्था तथा निजी क्षेत्र लगायत प्रदेश तथा संघीय सरकार र विकासका साझेदार राष्ट्रिय एवं अन्तराष्ट्रिय संघ संस्थाहरूको सहकार्य आवश्यक हुने भएकाले सहभागितामूलक साझेदारी लाई प्रश्रय दिने र बहु लगानी बढाइ पूर्वाधार तथा आर्थिक सामाजिक दिगो विकासको लक्ष्य प्राप्तिको लागि समेत नीति तथा कार्यक्रम आकर्षित छ ।
१०. चालु वर्षमा ठेक्का सम्झौता भई कार्यान्वयनमा रहेका योजना तथा कार्यक्रमहरू, उपभोक्ता समिति निर्माण भई सम्झौता गरी कार्य प्रारम्भ गरिसकेका कार्यक्रमहरूलाई कामको प्रगतिलाई मुख्य आधार मानेर आगामी आ.व. ०७९/८० मा समेत कार्यान्वयन गर्न निरन्तरता दिइने छ ।
११. हाल सम्म पारित भएका ऐन, नियम, निर्देशिका र कार्यविधिहरूलाई जनभावना, कार्यअनुभव, सिकाइ प्रयोग र समय सापेक्ष परिमार्जन एवं संशोधन गर्दै कार्य सम्पादनमा सहजता प्रदान गरिनेछ । साथै, आवश्यकता अनुसारका नयाँ ऐन, नियमावली, निर्देशिका र कार्यविधि समेत निर्माण गरिनेछ । यस क्रममा नगर शिक्षा ऐन लगायतलाई राष्ट्रिय शिक्षा ऐन २०२८ अनुकूल हुनेगरी संशोधन गरिनेछ ।
१२. कागेश्वरी मनोहरा नगरपालिकालाई खेलकुद हबको रूपमा विकास गर्ने लक्ष्यका साथ नेपाल सरकार राष्ट्रिय खेलकुद परिषद खेल सँग सम्बन्धित राष्ट्रिय तथा अन्तर्राष्ट्रिय संघ संस्था र निजी क्षेत्रको सहकार्यमा खेलकुद पूर्वाधार निर्माण लगायतका कार्यक्रम लाई प्रभावकारी रूपमा कार्यान्वयन गरिनेछ साथै प्रत्येक वडा स्तरमा विभिन्न खेलकुद कार्यक्रम सञ्चालन गर्न तदनुकूलका भौतिक पूर्वाधारहरूको विकास गर्दै लगिनेछ ।
१३. नगरपालिकाबाट तोकिएको बजेट सिलिङको परिधि भित्र रही प्रत्येक वडा कार्यसमितिबाट सिफारिस भई आएका योजना कार्यक्रम तथा बजेटलाई समावेश गरिएको छ ।
१४. श्रोत र साधनले एकै वर्ष कार्य सम्पन्न गर्न सकिने अति आवश्यक नगर योजनाहरूलाई कार्यान्वयनमा प्राथमिकता दिइनेछ ।
१५. खेलकुद हब, सुविधा सम्पन्न नगर स्तरीय बसपार्क, नगर सभाहल, वैज्ञानिक र व्यवस्थित फोहरमैला विसर्जन केन्द्र आदि निर्माणका लागि सम्भाव्यता अध्ययन गरिनेछ ।
१६. नगरपालिकाको कार्यबोझ र कार्य सम्पादन स्तरलाई मध्यनजर गर्दै विद्यमान प्रशासनिक संरचनालाई समयानुकूल चुस्त र दुरुस्त बनाउन अल्पकालीन र दीर्घकालीन पहलकदमी लिइनेछ ।
१७. महिला बालबालिका तथा फरक क्षमता भएका व्यक्तिहरूका सम्बन्धमा विशेष कार्यक्रम अघि बढाइनेछ ।

१८. उद्यमशिलता माध्यमबाट गरिव विपन्न लक्षित वर्ग तथा महिलाको लागि विशेष कार्यक्रम सञ्चालन गरिनेछ ।
१९. वढ्दो शकरीकरणलाई मध्यनजर गरी सम्पूर्ण नगरलाई आवास क्षेत्रको रूपमा विकास गरिनेछ ।
२०. वडा र नगरपालिकामा प्राप्त हुन आएका योजनाहरू मध्ये उपयुक्त योजनाहरूलाई योजना बैंक स्थापना गरी श्रोत साधन जुटाई क्रमिक रूपमा कार्यान्वयन गरिनेछ ।
२१. नगरपालिकाले सम्पूर्ण नगरपालिका क्षेत्रको master plan, land use plan, periodic plan, sectoral plan तयार गरेर सोही master plan को आधारमा योजना / कार्यक्रम तयार गरेर कार्यान्वयन गरिनेछ ।
२२. वडास्तरबाट छनोट भई सिफारिस भएर आएका नगरस्तरीय योजनाहरूलाई प्राथमिकता एवं सम्भाव्यता अध्ययन र लाभान्वित वर्गका आधारमा दीर्घकालिन रूपमा प्रभाव पार्ने योजनाहरूलाई छनोट गरी कार्यान्वयन गर्दै जाने नीति लिइनेछ ।
२३. संघ, प्रदेश सरकार तथा जिल्ला समन्वय समिति काठमाडौंको सहकार्यमा नगरपालिकाको प्रशासकीय भवन निर्माण कार्य सम्पन्न गरिनेछ ।
२४. नयाँ वडा कार्यालयहरू निर्माण गर्दा ICT Lab सहितको Municipal Service center को रूपमा प्रयोग हुने गरी निर्माण गरिनेछ ।
२५. सार्वजनिक पूर्वाधार निर्माण गर्दा बालमैत्री तथा अपाङ्गमैत्री पूर्वाधार निर्माण गरिनेछ ।
२६. सडक निर्माण गर्दा ढल, खानेपानी पाइप राखेपछि मात्र कालोपत्रे / ढलान गरिनेछ ।
२७. बागमती, मनोहरा र महादेव खोला किनाराहरूमा ढल निकास सहितको कोरिडोर निर्माण गर्न पहल गर्दै नगर क्षेत्रभित्रका विभिन्न नगरस्तरीय सडकहरूलाई केन्द्रीयस्तर, प्रदेशस्तर तथा नगरस्तर बजेट तथा कार्यक्रम मार्फत क्रमशः कालोपत्रे र ढलान गर्दै जाने कार्यलाई प्राथमिकताका साथ लागु गरिनेछ ।
२८. सडक कालोपत्रे गर्न, ढलान गर्न, ब्लक छापन र ढल निकासको लागि ५०-५० लागत सहभागिताको कार्यक्रमलाई प्राथमिकताका साथ अगाडि बढाइनेछ ।
२९. उज्यालो नगर, सुरक्षित शहर निर्माण गर्ने नीति अनुरूप नगरको मुख्य / मुख्य चोकहरूमा सडक बत्ती र CC Camera जडान गरिनेछ ।
३०. कागेश्वरी मन्दिरलाई कागेश्वरी धामको रूपमा विकास गर्न DPR तयार गरी कार्यान्वयन गरिनेछ ।
३१. प्रसिद्ध पर्यटकीय स्थल कागेश्वरी महादेव मन्दिर नवतनधाम श्रीकृष्ण मन्दिर सोमलिङ्गेश्वर महादेव मन्दिर, सोमतिर्थ महादेव मन्दिर, कोलमेश्वरधाम आदिको संरक्षण र सम्बर्द्धन गर्दै यस नगरपालिकालाई धार्मिक पर्यटन नगरीको रूपमा विकास गरिनेछ ।
३२. पर्यटकीय सेवा सुविधा सम्पन्न गोकर्ण फरेष्ट रिसोर्ट तथा अन्तराष्ट्रियस्तरको गल्फकोर्स रहेको गोकर्ण वन, निर्माणाधिन राष्ट्रियस्तरको मुलपानी क्रिकेट मैदानलाई सम्पन्न गर्न आवश्यक पहल गरी खेल पर्यटनको नगरीको रूपमा विकास गरिनेछ ।

नगरपालिकाको विकासका चुनौतिहरु:

१. नेपालको संविधान, २०७२ र स्थानीय सरकार संचालन ऐन, २०७४ बमोजिमका क्षेत्रमा प्रभावकारी रूपमा कार्य गर्न ।
२. सात तहको योजना प्रक्रिया पूरा गरी योजना माग, छनौट, प्राथमिकीकरण र कार्यान्वयनमा जाने विद्यमान कानूनी व्यवस्था अनुरूपको उत्तरदायित्व पूरा गर्न स-साना योजनालाई बडा तहबाट सम्बोधन गर्न र नगरस्तरिय योजनामा नगरपालिकाको बजेटलाई केन्द्रित गर्न ।
३. उपभोक्ता समिति मार्फत संचालन गरिने कार्यक्रम पिच्छे फरक-फरक उपभोक्ता समिति रहँदा तिनीहरूलाई प्रशासनिक तथा प्राविधिक रूपमा सहयोग उपलब्ध गराउन ।
४. उपभोक्ता समितिको काम कारवाहीमा पारदर्शीता, जवाफदेहीता र अर्थपूर्ण जनसहभागिता कायम राख्न ।
५. ठेक्का तथा उपभोक्ता समिति मार्फत गरिने कार्य समयमा सम्पन्न गर्न ।
६. गैर सरकारी क्षेत्रको बजेट तथा कार्यक्रमलाई नगरपालिकाको विकास योजनामा समावेश गर्न ।
७. गुणस्तरीय, मापदण्डयुक्त दिगो एकिकृत विकासको अवधारणालाई कार्यान्वयन गर्न ।
८. नगरवासीको बढ्दो विकास आकांक्षालाई संबोधन गर्नका लागि नगरपालिकाको आन्तरिक आयमा अपेक्षित वृद्धि गर्न ।
९. पाँचौं नगर सभाबाट पारित योजना कार्यक्रम तथा बजेटको परिधि भन्दा बाहिर धेरै पटके योजना तथा कार्यक्रमको स्वीकृति हुन गएकोले त्यसको दायित्व श्रृजना हुन गई आगामी आर्थिक वर्षमा श्रोत र साधनको अपर्याप्तता हुने असहज अवस्था श्रृजना भएको छ ।
१०. योजना तर्जुमा गर्दा जनसहभागिताको सुनिश्चिततामा कमी आएकोले योजना कार्यान्वयन, अनुगमन र मूल्यांकन प्रभावकारी ढंगले हुन नसकेको अवस्था ।
११. व्यवस्थित सहरी विकास, प्लटिड बालुवा प्रशोधन र प्राकृतिक श्रोत र साधनको व्यवस्थापन गर्न थप चुनौती ।

नगरपालिकाको विकासका अवसर र सम्भावनाहरु:

चुनौतिका वावजुद यस नगरपालिकाको सामाजिक, आर्थिक, वातावरणीय तथा भौगोलिक विशिष्टताको कारण अवसर र सम्भावना धेरै रहेका छन् । वडा न १, २, ३, ४ मा कृषिको क्षेत्रमा अझै संभावना रहेको छ भने वडा न ५, ६, ७, ८, ९ मा बढ्दो शहरीकरणले गर्दा सेवा क्षेत्रको प्रचुर विकास हुदै गएको छ ।

- (१) नगरपालिकामा रहेको धार्मिक स्थलहरूको प्रवर्धन गरी धार्मिक पर्यटनको प्रवर्धनको संभावना ।
- (२) वडा नं १,२,३,४ मा कृषि प्रणालीमा आधारित नगदेवाली तथा पशुपालन व्यवसायको विस्तार गरी रोजगारीको सिर्जना ।
- (३) व्यवसायिक तथा गुणस्तरीय शिक्षण संस्थाको विकास गरी नगरपालिकालाई व्यवसायिक शैक्षिक केन्द्र बनाउन सकिने कार्यमा नगरपालिका, गै.स.स., सामुदायिक संघसंस्था तथा निजी क्षेत्रसँग सार्वजनिक निजी साझेदारी (Public Private Partnership, PPP) को अवधारणा अनुसार विकासमा समन्वयात्मक सहभागिता बढाउन सकिने अवसर रहेको छ ।
- (४) गैर सरकारी संस्थाहरूको व्यवसायिक र लक्ष्यमूलक कार्यशैलीले समन्वय र सहकार्यमा प्रभावकारिता देखिएको छ ।
- (५) सहकारीको दरिलो आधारका रूपमा रहेको कृषि, दुग्ध, फलफूल खेती, नगदेवाली उत्पादनको प्रशस्त सम्भावना रहेकोले सामुदायिक परिचालनमा दक्षता देखाउन सकिने अवसरहरू रहेकोछ ।
- (६) जनसहभागितात्मक विकासका कार्यक्रम मार्फत पूँजीको लगानी गर्ने ।
- (७) नगरपालिका भित्र रहेका सम्पूर्ण निजी संस्थाहरू, संस्थागत विद्यालयहरू, बैंक तथा वित्तिय संस्थाहरू, सहकारीहरू एवं राष्ट्रिय तथा अन्तराष्ट्रिय दातृ निकायहरूसँग सहकार्य एवं समन्वय गरी अर्थपूर्ण तथा प्रभावकारी सेवा प्रवाह गर्न छुट्टै संस्थागत सामाजिक उत्तरदायि कोष (Corporate Social Responsibility Fund) स्थापना गरिनेछ ।
- (८) पर्यटन खेलकुद र व्यवस्थित आधुनिक सहरको अवसर सम्भावना दुवै रहेको छ ।
- (९) श्रोत, साधन, प्रविधि र पूजी वृद्धिका लागि राष्ट्रिय र अन्तराष्ट्रिय संघसंस्थासँग समन्वय र सहकार्य गर्दै जाने अवसर छ ।
- (१०) करदाता शिक्षा प्रभावकारीतवरले सञ्चालन गरी नागरिकहरूले कर तिर्नुपर्ने दायित्व र नगर विकासको अन्तरसम्बन्धका वारेमा बोध गराउन सकेमा आन्तरिक आयमा वृद्धि हुने सम्भावना रहि आएको छ ।

प्रस्तावित बजेटका उद्देश्यहरू

- क. नगरवासीको सर्वाङ्गीण विकास गर्ने ।

- ख. दिगो विकासको माध्यमबाट आर्थिक, सामाजिक, भौतिक पूर्वाधार मार्फत नगरवासीको जीवनस्तरमा परिवर्तन गर्ने ।
- ग. सेवा प्रवाह प्रविधि मैत्री बनाई जनताको सहज पहुँच वृद्धि गरी सुशासन स्थापित गर्ने ।
- घ. आन्तरिक क्षमता विकास र सुदृढीकरणमा जोड दिने ।
- ड. लक्षित एवं समावेशी विकासको अवधारणालाई आत्मसात गर्ने ।
- च. स्थानीय श्रोत र साधनको जनसहभागिता मार्फत विवेकपूर्ण तवरले अधिकतम प्रयोग गर्ने ।

योजना छनौटका आधारहरू:

आर्थिक वर्ष २०७९/०८० को बजेट, नीति तथा कार्यक्रम तर्जुमा गर्दा नेपालको संविधान, स्थानीय सरकार सञ्चालन ऐन, २०७४, अन्तर सरकारी वित्त व्यवस्थापन ऐन, २०७४ संघ प्रदेश सरकारबाट जारी गरिएको नीति तथा कार्यक्रम, २०७९ यस नगरपालिकाको बजेटको क्षेत्र तथा सिमा र योजना तर्जुमा प्रक्रियालाई पूर्णतः अवलम्बन गरिएको छ । त्यसै गरी राजनीतिक दल, विषयगत कार्यालय, गैह्रसरकारी संस्था, नागरिक समाज वडास्तरीय योजना तर्जुमा प्रक्रियाबाट प्राप्त सुझावहरूलाई समेत योजना तर्जुमाको आधार लिइएको छ । योजना तर्जुमा गर्दा वस्तीस्तरबाट प्राथमिकतासाथ वडामा पेश भएका योजना तथा कार्यक्रम मध्ये वडास्तरबाट प्राथमिकता साथ प्रस्तुत गरेका योजनाहरूलाई नै सम्बोधन गर्ने गरी विभिन्न विषयगत समिति, बजेट तथा कार्यक्रम तर्जुमा समिति र नगर कार्यपालिका हुँदै नगरसभामा प्रस्तुत भएको व्यहोरा अनुरोध गर्न चाहन्छु ।

अन्त्यमा,

यस नगरपालिकाको नीति, योजना तथा कार्यक्रम र बजेट तयार गर्न महत्वपूर्ण योगदान दिनुहुने जनप्रतिनिधिहरू, राजनीतिक दलहरू, नगरवासीहरू, विज्ञ सल्लाहकारहरू, प्रमुख प्रशासकीय अधिकृत लगायत सम्पूर्ण कर्मचारी साथीहरूलाई हार्दिक धन्यवाद दिन चाहन्छु ।

यस नीति तथा कार्यक्रम कार्यन्वयनका लागि संघीय र प्रदेश सरकार, राजनीतिक दलहरू, निर्वाचित जनप्रतिनिधिहरू, अन्य सम्बन्धित निकायहरू, नगरवासीहरू तथा सम्पूर्ण कर्मचारी साथीहरूबाट सहयोग प्राप्त हुने विश्वास लिएको छु ।

उपेन्द्र कार्की

प्रमुख

कागेश्वरी मनोहरा नगरपालिका